

نقطہ نظر

ڈاکٹر محمد غطریف شہباز ندوی

تفسیر ”مفتاح القرآن“ کا ایک علمی مطالعہ

(۴)

[”نقطہ نظر“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

تحويل قبلہ کی بحث

مسلمانوں میں عام پھیلی ہوئی بات یہ ہے کہ بیت المقدس قبلہ اول رہا ہے اور تحويل قبلہ کے بعد کعبہ کو مستقل قبلہ بنایا گیا، مگر صاحب ”مفتاح القرآن“ کے نزدیک تحويل قبلہ والی روایات کم زور ہیں اور تحويل قبلہ ہوا ہی نہیں، بلکہ کعبۃ اللہ ہی ہمیشہ قبلہ رہا ہے۔ ان کے دلائل کا خلاصہ یہ ہے:

۱۔ تحويل قبلہ کی روایات حضرت براء بن عازب سے مروی ہیں جو سب روایت و درایت کے اعتبار سے کم زور ہیں۔^{۳۶}

۲۔ نبی کریم صلی اللہ علیہ وسلم نے مکہ یا مدینہ، دونوں جگہ ہمیشہ بیت اللہ کی طرف رخ کر کے ہی نماز پڑھی ہے۔ بعض انصاری صحابہ نے، البتہ بیت المقدس کی طرف رخ کر کے نماز ضرور پڑھی ہے، اور اسی وجہ سے یہ تحويل قبلہ والی بات مشہور ہو گئی ہے۔

۳۔ بیت المقدس تو خود کعبہ رخ ہے، اسی طرح قدیم مسجدیں — مسجد صخرہ، مسجد نوح اور مسجد صالح

۳۶ واضح رہے کہ تفسیر میں انھوں نے تمام روایات کا ایک ایک کر کے جائزہ لیا ہے۔

ماہنامہ اشراق ۴۶ — جولائی ۲۰۲۵ء

— سب قبلہ رخ ہیں، پھر بیت المقدس کو قبلہ اول کہنا کیسے درست ہو سکتا ہے۔

۴۔ 'فَلَنُوَلِّيَنَّكَ قِبْلَةً تَرْضَاهَا' (البقرہ ۲: ۱۴۴) کا عام ترجمہ کہ ہم تمہارا رخ تمہارے پسندیدہ قبلہ کی طرف پھیر دیں گے، غلط ہے، کیونکہ 'وَلَّى يُوَلِّي تَوَلَّى' بغیر صلہ کے استعمال ہو تو اس کا معنی والی بنانا ہوتا ہے، پھیرنے کے معنی میں اس کا استعمال 'الی' کے صلہ کے ساتھ کرتے ہیں۔ اس لیے صحیح ترجمہ ہوگا: ہم تم کو تمہارے پسندیدہ قبلہ کا والی بنادیں گے۔ اسی طرح 'قَدْ ذَرَى تَقَلَّبَ وَجْهَكَ فِي السَّمَاءِ' (البقرہ ۲: ۱۴۴) کا ترجمہ یہ کرنا کہ "ہم آپ کا بار بار آسمان کی طرح رخ کرنا دیکھ رہے ہیں" اس لیے صحیح نہیں کہ یہ 'تَقَلَّبَ وَجْهَكَ فِي السَّمَاءِ' کا ترجمہ ہے۔ اس کا صحیح ترجمہ یہ ہے "ہم آسمان میں آپ کی بے چینی کا مشاہدہ کر رہے ہیں۔ یعنی تقلب وجہ کنایہ ہے بے چینی واضطراب سے۔

۵۔ قدیم مفسرین و علماء میں ابو مسلم اصفہانی اور امام ابو العالیہ ریاحی بھی اسی کے قائل تھے کہ قبلہ ہمیشہ کعبۃ اللہ رہا ہے۔

۶۔ تحویل قبلہ ہوا ہوتا تو اس کے بعد مسجد نبوی اور مسجد قبائیں تعمیری تغیرات کیے جاتے جو ضرور منقول ہوتے، کیونکہ مسجد نبوی کے تمام تعمیری تغیرات تو اتر سے منقول ہوتے آرہے ہیں۔ تحویل قبلہ کی یہ بحث تفسیر میں تقریباً ۲۰ صفحات میں آئی ہے اور اہل علم کے مطالعہ کے لائق ہے۔^{۲۷}

منفرد ترجمہ آیات

متعدد آیات کے ترجمہ میں بھی مفسر گرامی نے الگ ہی راہ اپنائی ہے۔ مثال کے طور پر 'لِكُلِّ جَعَلْنَا مِنْكُمْ شِرْعَةً وَمِنْهَاجًا' (المائدہ ۵: ۴۸) کا ترجمہ یوں کیا ہے: (اے لوگو) تم میں سے ہر ایک کے لیے ہم نے ایک ہی گھاٹ اور ایک ہی سڑک کا تقرر کر دیا ہے۔^{۲۸} دوسرے مفسرین و علماء یہ کہتے ہیں کہ اس میں ہر قوم کے لیے الگ مذہب و طریقہ کا بیان ہے۔ جو ظاہر ہے کہ نصوص شریعت سے متضاد ہے۔ اسی طرح اور بہت ساری آیات ہیں، جن کا ترجمہ مصنف علام نے دوسرے مترجمین و مفسرین سے الگ کیا ہے۔

قرآن پورا محکم ہے متشابہ گذشتہ کتابیں ہیں

عام طور پر یہ مشہور ہے کہ قرآن میں دو قسم کی آیتیں ہیں: محکم و متشابہ۔ پھر محکم و متشابہ کی الگ الگ تشریح

۳۷ ملاحظہ ہو: مفتاح القرآن ۱/ ۲۹۳-۳۰۸، طبع ثانی۔

۳۸ مراد ہے قرآن و سنت، مصنف مقالہ۔

کی جاتی ہے اور اس بارے میں مبنی سورۃ آل عمران (۳) کی ساتویں آیت 'هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ' کو بنایا جاتا ہے، مگر علامہ میرٹھی اس عمومی رائے سے اتفاق نہیں کرتے؛ وہ کہتے ہیں کہ قرآن تو پورا محکم ہے، جیسا کہ خود قرآن ہی میں کئی جگہ فرمایا گیا ہے، مثلاً ایک جگہ ہے: 'كِتَابٌ أَحْكَمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ' (ہود ۱: ۱): الف لام را ایک حکمت والی با خبر ہستی کے پاس سے آئی ہوئی کتاب جس کی آیتوں کو پختہ کیا گیا ہے، پھر الگ الگ (سلسلہ بیان میں) ٹانکا لگایا ہے۔ جب اس کی آیات محکم ہیں تو پھر متشابہ کا سوال کہاں اٹھتا ہے۔ اس لیے ان کی رائے یہ ہے کہ قرآن کریم تو پورا محکم ہے، بقیہ صحف سماویہ متشابہ ہیں۔ چنانچہ مذکورہ بالا آیت 'هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ' کا ترجمہ وہ یوں کرتے ہیں: وہی ہے جس نے (اے نبی) تجھ پر اپنی طرف سے کتاب نازل فرمائی ہے، وہ محکم آیتیں ہیں جو خدائی کتابوں کی جامع و مرکز ہیں اور دیگر کتابیں، یعنی بائبل کے صحیفے حق و باطل آمیز ہیں۔ اس تفسیر کے مطابق 'هُنَّ أُمُّ الْكِتَابِ' پر وقف کرنا چاہیے اور 'وَأُخَرُ مُتَشَابِهَاتٌ' کو الگ فقرہ کی طرح پڑھا جانا چاہیے۔^{۳۹}

تورات و انجیل تاریخی طور پر معتبر نہیں

سورۃ آل عمران میں 'وَأُخَرُ مُتَشَابِهَاتٌ' کی تفسیر میں تورات و انجیل، دونوں کی استنادی حیثیت پر طویل گفتگو خود بائبل اور "انسائیکلو پیڈیا بریٹانیکا" کے حوالہ سے کی ہے۔^{۴۰}

'هَذَا رَبِّيْ هَذَا أَكْبَرُ' کی صحیح تفسیر

سورۃ انعام میں حضرت ابراہیم علیہ السلام کے ذکر میں اس سلسلہ آیات میں کئی جگہ 'هَذَا رَبِّيْ' آیا ہے، جس کو عام طور پر مفسرین حضرت ابراہیم کا قول مان لیتے ہیں اور اس پر ہونے والے اعتراض کہ ایسا شرکیہ جملہ کسی نبی سے کیسے صادر ہو سکتا ہے، کی دور از کار تاویلیں کرتے ہیں۔ مولانا مودودی نے اس بات کو حضرت ابراہیم کا اس وقت کا قول بتا دیا ہے جب وہ تلاش حق کے دور سے گزر رہے تھے، مگر سوال یہ ہے کہ کیا انہی اس دور سے

۳۹. ملاحظہ ہو: مفتاح القرآن ۵۸۹/۱، طبع ثنائی۔

۴۰. ملاحظہ ہو: مفتاح القرآن ۵۹۰/۱، طبع ثنائی۔

گزر کرتے ہیں؟ ان کو تو زندگی کے ہر دور میں حق تعالیٰ کی نگرانی و معیت حاصل رہتی ہے، اگرچہ خود ان کو اس کا شعور نہ ہوتا ہو۔ علامہ میرٹھی نے اس کی تفسیریوں کی ہے:

”پس جب اس پر رات چھا گئی تو اس نے، یعنی آذر
نے آسمان پر ایک ستارہ دیکھا، بولا: یہ میرا رب ہے
پس جب وہ چھپ گیا تو ابراہیم نے کہا: میں چھپ
جانے والے کو پسند نہیں کرتا۔ پس جب آذر نے
چاند کو روشن دیکھا تو بولا: یہ میرا رب ہے میں اس
کی عبادت کرتا ہوں، جب وہ چھپ گیا تو ابراہیم
نے کہا: میں قسم کھا کر کہتا ہوں کہ اگر میرا رب
مجھے راہ راست نہ دکھائے تو یقیناً میں گم راہ لوگوں
میں سے ہو جاؤں گا“ اس کے بعد جب آذر نے
سورج کو چمکتا دیکھا بولا: یہ میرا رب ہے یہ
(میرا رب سے) بڑا معبود ہے۔ پس جب وہ چھپ
گیا تو ابراہیم نے کہا: اے میری قوم، بے شک میں
تمہارے شرک سے بے زار ہوں (ان چیزوں
سے بے زار ہوں جنہیں تم شریک کر رہے ہو۔“

اس کے بعد لکھتے ہیں:

”ان آیات میں فعل ’رأى‘ کا فاعل اور ’هذا ربی‘ کا قائل حضرت ابراہیم کا باپ آذر ہے جیسا کہ میں نے
ترجمہ میں واضح کر دیا ہے، کیونکہ ان آیات میں حضرت ابراہیم علیہ السلام اور آذر کا مکالمہ نقل
کیا گیا ہے۔ اور باطنی تامل ہر قول اپنے قائل کی طرف راجع ہو جاتا ہے۔“

اس کے بعد انھوں نے اس کے نظائر قرآن سے نقل کیے ہیں۔ اور یہ بھی واضح کیا ہے کہ باپ بیٹے کے درمیان
یہ بلیغ مکالمہ اور ڈائیلاگ مختلف اوقات میں اور مختلف جگہوں پر ہوا ہوگا، قیاس کہتا ہے کہ یہ گفتگو زہرہ دیوی،
چندر مادیوتا اور سورج دیوتا کے مندروں میں ہوئی ہوگی جن کو ابراہیم کی قوم پوجتی تھی۔^{۱۲}

۱۲۔ ملاحظہ ہو: مفتاح القرآن ۱/۳۹۳، طبع ثانی۔

واقعہ افک

واقعہ افک کے سلسلہ میں مصنف کی تحقیق یہ ہے کہ حضرت عائشہ پر الزام کا شوشار و انفض کا چھوڑا ہوا ہے، ورنہ منافقین نے تو دراصل تمام مومن عورتوں سے متعلق اسکیٹڈل پیدا کرنے کی کوشش کی تھی۔ آیات کی داخلی شہادت بھی یہی ہے۔ اور جتنی روایات اس سلسلہ میں آئی ہیں (بشمول بخاری کی روایات کے) کوئی بھی علت قادحہ سے خالی نہیں۔ بخاری کی روایات میں متعدد باتیں زہری کی مرسلات میں سے ہیں، جن کی اہل علم کے نزدیک کوئی اہمیت نہیں، کیونکہ ان کا کہنا ہے: ”مرسلات الزہری شبہ کا الريح“ (زہری کی مرسل روایتیں ہوائی ہوتی ہیں، تہذیب التہذیب) پھر تاریخی طور پر بھی ان روایات میں سقم پایا جاتا ہے۔^{۴۲}

خاک سار مقالہ نگار کا خیال یہ ہے کہ روایات بے شک ضعیف و کم زور ہو سکتی ہیں، مگر خود سورہ نور کی ابتدائی آیات خاص کر آیت ۱۳ ”لَوْلَا جَاءُوا عَلَيَّ بِأَرْبَعَةِ شُهَدَاءَ“ کا اشارہ النص یہ بتاتا ہے کہ اس طرح کا کوئی بڑا واقعہ ہوا تھا، جس کی طرف اشارہ کیا جا رہا ہے، کیونکہ کسی عمومی اسکیٹڈل اور پریگنڈے پر چار گواہوں کی طلبی کے کوئی معنی نہیں۔ والعلم عند اللہ۔

صحف سماوی کا مطالعہ

مفسر گرامی نے دیگر صحف سماویہ بائبل و توریت کا بھی گہرا مطالعہ کیا تھا اور اپنی تفسیر میں جابجا ان کے حوالے بھی دیے ہیں۔ سلیمان و داؤد علیہما السلام کے قرآنی قصہ کا تقابل بائبل کے بیانات سے کرتے ہوئے لکھتے ہیں:

”حضرت داؤد و سلیمان علیہ السلام اللہ کے نیک و مقبول بندے اور نبی تھے اور ساتھ ہی بڑی شان و شوکت والے بادشاہ بھی۔ اور ان کی بادشاہی تمام حکمرانوں کے لیے اعلیٰ نمونہ ہے، اللہ کی دی ہوئی قوت کو انھوں نے دین حق کی ترویج و تبلیغ میں ہی صرف کیا تھا، مگر داؤد و سلیمان کا ذکر اسرائیلی کتابوں میں پڑھیے تو ان میں اور دنیا کے دیگر جباروں میں کوئی فرق نظر نہ آئے گا۔ ملکہ سبا کا حضرت سلیمان سے ملاقات کے لیے آنا اسرائیلی کتابوں میں بھی مذکور ہے، مگر اس میں غلط اور گندی باتوں کی آمیزش ہے۔ بائبل کے صحیفہ سلاطین

۴۲ واقعہ افک کی پوری تحقیق کے لیے ملاحظہ ہو: تفسیر مفتاح القرآن سورہ نور ۵/۴۱۔ اس مسئلہ پر پاکستان کے حکیم نیاز احمد نے علامہ کی تحقیق سے استفادہ کر کے ایک ضخیم کتاب لکھی تھی، اگرچہ اپنے ماخذ کا حوالہ انھوں نے نہیں دیا۔

میں یہ قصہ جس طرح لکھا ہے اس کا خلاصہ یہ ہے کہ وہ سلیمان کی شہرت سن کر مشکل سوالوں سے اسے آزمانے کے لیے آئی۔ سب سوالوں کا جواب باصواب پا کر اور سلیمان کی شان و شوکت ان کے خدام کی تہذیب اور سچ دھج دیکھ کر دنگ رہ گئی اور اعتراف کیا کہ میں نے آپ کو جیسا سنا تھا اس سے کہیں بڑھ کر پایا۔ نیز اس نے سلیمان کو ایک سو بیس قطار سونا، اور الاچی وغیرہ بہت بڑی مقدار میں نذر کیا۔ سلیمان نے بھی جواباً اسے بہت کچھ تحائف سے نوازا۔ پھر وہ اپنے ملازمین سمیت اپنی مملکت کو واپس ہو گئی۔“ (سلاطین باب ۱۰)

اس میں نہ ہد ہد کا ذکر ہے، نہ ملکہ کی آفتاب پرستی کا، نہ حضرت سلیمان کے خط کا اور نہ ملکہ کے تخت کا۔ اور صحیفہ ربیون میں یہ سب باتیں تو ہیں، لیکن اس میں توحید و خدا پرستی و شکر حق کی کوئی بات مذکور نہیں۔ یہ ضرور ہے کہ سلیمان نے معاذ اللہ ملکہ بلقیس سے زنا کیا، اسے حمل رہ گیا۔ اس ناجائز حمل کی نسل سے بابل کا بادشاہ بخت نصر پیدا ہوا تھا (جیوش انسائیکلو پیڈیا ۱۱/۴۴۳)۔ اسی کتاب کے صفحہ ۴۳۹-۴۴۱ میں حضرت سلیمان پر احکام تورات کی خلاف ورزی، غرور حکومت، غرور عقل، زن مریدی، عیاشی اور شرک و بت پرستی کے الزامات مذکور ہیں۔ اور بائبل کی کتاب سلاطین میں لکھا ہے کہ ”سلیمان مشرک عورتوں کے عشق میں گم ہو گیا، اس کا دل خدا سے پھر گیا تھا اور وہ خدا کے سوا دوسرے معبودوں کی طرف مائل ہو گیا۔“ اللہ تعالیٰ نے قرآن کریم کے ذریعے سے حضرت داؤد و حضرت سلیمان علیہما السلام کی پاکیزہ سیرت منظر عام پر رکھ دی ہے اور تمام دھبوں کو دھو ڈالا ہے، جو دروغ باف یہودیوں نے ان بزرگوں کی سیرت پر لگائے تھے۔^{۴۳}

اس کے علاوہ بھی مفسر گرامی نے اپنی تفسیر میں بائبل اور قرآن کے بیانات کا جگہ جگہ تقابل کیا ہے۔ مثال کے طور پر قصہ نوح کا بائبل کے بیانات سے تقابلی مطالعہ ملاحظہ ہو:

”مناسب معلوم ہوتا ہے کہ بائبل عہد نامہ قدیم کے سفر تکوین، یعنی کتاب پیدائش میں یہ قصہ جس طرح آیا ہے ناظرین اسے بھی دیکھ لیں، میں اس کا خلاصہ نقل کر رہا ہوں: روئے زمین پر آدمیوں کی کثرت ہوئی اور ان سے بیٹیاں پیدا ہوئیں، خدا کے بیٹوں نے انھیں دیکھا تو ان پر فریفتہ ہو کر انھیں اپنی جور و بنالیاں سے بیٹے پیدا ہوئے۔ یہ بڑے جبار و نامور اشخاص ہوئے، ان میں بدی بہت پھیل گئی تب خداوند زمین پر انسان کے پیدا کرنے سے بچھٹایا اور نہایت دل گیر ہوا اور اسے مٹانے کا پختہ ارادہ کر لیا بجز نوح کے، وہ خدا کو پسند تھا۔“

۴۳ علامہ میرٹھی، تفسیر مفتاح القرآن، جلد چہارم، سورہ نمل آیات ۴۱-۴۵ کی تشریح۔

اس پر ان کا نوٹ ہے:

”دیکھا آپ نے اس بیان کے مطابق قوم نوح کے لوگ انسان نہ تھے، خدا کے بیٹوں اور انسانوں کی بیٹیوں سے پیدا ہوئے تھے۔“^{۱۲۳} الخ یہ تقابلی نوٹ کافی طویل ہے اور چار صفحات تک چلا گیا ہے۔“

قصہ یونس

یونس علیہ السلام کے قصہ میں عام طور پر مشہور ہے کہ وہ مدتوں اپنی قوم کو دعوت حق دیتے رہے اور قوم کی سرکشی اور ایمان نہ لانے سے ناراض ہو کر ان کو عذاب کی دھمکی دے کر اور بغیر اذن خداوندی کے ان کے ہاں سے نکل گئے اور ان کے غائبانہ میں قوم پر عذاب آیا، جسے دیکھ کر قوم تائب ہو گئی۔ ادھر حضرت یونس جس کشتی میں سوار ہوئے، وہ نہ چلی اور ڈبکیاں کھانے لگی۔ لوگوں نے کہا کہ کوئی غلام اس پر اپنے آقا سے بھاگ کر آگیا ہے، اس لیے یہ نہیں چل رہی ہے۔ آخر یونس کو کشتی والوں نے دریا میں ڈال دیا اور حکم حق سے مچھلی آپ کو نگل گئی۔ جب مچھلی نے بحکم حق آپ کو کنارہ پر ڈال دیا تو صحت یاب ہو کر وطن واپس آئے اور قوم نے محبت و عقیدت سے استقبال کیا وغیرہ۔ علامہ میرٹھی اس قصہ کو غلط سمجھتے ہیں، ان کا کہنا ہے کہ حضرت یونس کے نبی بنائے جانے سے پہلے کا یہ قصہ ہے کہ وہ کسی بات پر ناراض ہو کر اپنا وطن چھوڑ کر نکل گئے ہوں گے۔ اور کشتی میں بیٹھے ہوں گے، جو زیادہ بوجھ ہو جانے کی وجہ سے ڈبکیاں کھانے لگی ہوگی اور حضرت یونس کا پیر پھسلا ہوگا اور وہ دریا میں جا گرے ہوں گے۔ جہاں ان کو مچھلی نے اللہ کے حکم سے نگل لیا۔ اور اس کے بعد جب مچھلی نے ان کو کنارے پر ڈالا، جہاں وہ کچھ دنوں بعد صحت مند ہوئے ہوں گے تب ان کو نبی بنا کر قوم کے پاس بھیجا گیا ہے، کیونکہ اسی سیاق میں قرآن نے کہا ہے: ”وَأَرْسَلْنَاهُ إِلَىٰ مِائَةِ أَلْفٍ أَوْ يَزِيدُونَ“ اور ہم نے ان کو ایک لاکھ سے زائد لوگوں کی طرف بھیجا (الصافات ۳۷: ۱۲۷)۔ یعنی مچھلی والی آزمائش سے گزرنے کے بعد۔ مشہور عام قصہ پر نقد کرتے ہوئے وہ لکھتے ہیں:

”لیکن حضرت یونس کا قصہ اس انداز میں نہ قرآن میں مذکور ہے نہ کسی صحیح حدیث میں نہ بائبل میں۔

اور میں اسے بچند وجوہ غلط سمجھتا ہوں، اس لیے کہ:

۱۔ کسی نبی کے متعلق یہ تصور نہیں کیا جاسکتا کہ اس نے اللہ کے حکم کے بغیر قوم کو کوئی بات بتائی ہو۔

ب۔ ہر رسول نے اسی وقت ہجرت کی ہے جب اللہ نے اسے ہجرت کرنے کا حکم دیا، یہ جاننے کے باوجود حضرت یونس اللہ کے اذن کے بغیر ہجرت کیسے کر سکتے تھے؟

ج۔ قرآن کریم میں دو جگہ قوم یونس کے ایمان لے آنے کا ذکر ہے سورہ یونس میں اور سورہ صافات میں اور کہیں بھی یہ مذکور نہیں کہ قوم یونس نے اولاً کفر و تکذیب کی روش اختیار کی تھی جیسا کہ اس داستان میں مذکور ہے، نہ قرآن میں نہ حدیث صحیح میں نہ بائبل میں۔

د۔ مالک کے پاس سے بھاگا ہوا غلام کشتی میں بیٹھ جائے اور وہ نہ چلے یہ نامعقول بات کیسے مان لی جائے؟^{۵۵}

حضرت سلیمان کی وفات

عام طور پر یہ مشہور ہے کہ سلیمان علیہ السلام کی وفات کا کوئی پتا نہیں چلا تھا اور وہ جنوں کے ذریعے سے اپنے تعمیری کاموں کی نگرانی کر رہے تھے، تبھی ان پر موت طاری ہو گئی اور جنوں کو اس کا پتا اس وقت چلا جب ان کے عصا کو گھن نے کھالیا اور وہ گر گئے۔ مصنف نے اس قصہ کا انکار کیا ہے۔ ان کی تحقیق یہ ہے کہ سلیمان علیہ السلام کی موت طبعی طور پر ہوئی تھی۔ وہ بادشاہ تھے، یہ بالکل مستبعد ہے کہ عرصہ دراز تک عصا کی ٹیک لگا کے وہ کھڑے رہے ہوں اور اس درمیان ان کے حرم اور ان کے دربار میں سے کسی کو پتا نہ چلے! مصنف کے نزدیک ”تَأْكُلُ مِنْ سَائِئِهِ“ سے مراد سلیمان کا پیٹنا رجھام ہے جو نالائق تھا اور اس کی نالائقی کے باعث سلیمانی سلطنت کا قصر دھڑام سے گر گیا۔^{۵۶}

صرنی و نحوی مباحث

تفسیر ”مفتاح القرآن“ کی ایک خصوصیت جس نے اس تفسیر کو ثقیل اور عام تعلیم یافتہ یا غیر عربی داں لوگوں کے لیے مشکل بنا دیا ہے، وہ صرنی و نحوی مباحث ہیں، جن کا مصنف نے بڑی باریک بینی اور جزر سی کے ساتھ اہتمام کیا ہے۔ اس کا خیال ان کو تھا اور اسی لیے اپنی تفسیر کے مقدمہ میں رقم طراز ہیں:

۵۵ تفصیل کے لیے ملاحظہ ہو: تفسیر مفتاح القرآن، جلد چہارم، سورہ صافات آخری رکوع: ”وَإِنَّ يُونُسَ لَمِنَ الْمُرْسَلِينَ“ کی تشریح۔

۵۶ نیز وفات سلیمان علیہ السلام کی تفصیل کے لیے ملاحظہ ہو: علامہ میرٹھی کا مقالہ اشراق دیلیس امریکہ جنوری ۲۰۲۲ء اور اس کا انگریزی ورژن فروری کے Ishraq میں شائع ہوا۔

”البتہ کہیں کہیں ضرور اس میں کوئی فنی بات بھی آگئی ہے جیسے ترکیب یا لغوی و صرفی تحقیق۔ ظاہر ہے کہ وہ عربی داں حضرات ہی کے سمجھنے کی چیز ہے، غیر عربی داں حضرات مطالعہ میں اس سے صرف نظر کر جائیں یا کسی عربی داں سے پوچھ کر سمجھ لیں“۔ ۷۷

اصل میں متقدمین کی تفاسیر میں یہ چیز بالکل عام ہے اور سلف میں کم و بیش ہر مفسر اس کا اہتمام کرتا رہا ہے۔ خاص طور پر ابو حیان اندلسی نے اور زرخشری نے اس کا بہت اہتمام کیا ہے۔ سلف کی متابعت میں علامہ میرٹھی نے بھی پوری تفسیر میں اس کا بہت زیادہ اہتمام کیا ہے، کیونکہ ان کے سامنے علما و طالبان علوم عربیت رہے ہیں۔ اور ان کے خیال میں قرآنی آیات کی صرفی تحقیق اور نحوی ترکیب صحیح فہم کے لیے نہایت ضروری ہیں۔ کتنے ہی مقامات ہیں جہاں صحیح ترکیب سمجھ میں نہ آنے سے لوگوں نے معنی کچھ کے کچھ بنا دیے ہیں۔ اس بارے میں علامہ کو زیادہ شکوہ صاحب تفہیم سے تھا، جو ان کے نزدیک عربیت کے اور صرف و نحو کے اغلاط سے بھری پڑی ہے۔ تاہم راقم کے خیال میں مولانا مودودی کا مخاطب طبقہ عصری طبقہ اور عوام تھے، جن کو ان دقیق مباحث سے کوئی سروکار نہ تھا۔ یہی وجہ ہے کہ ”تفہیم القرآن“ عام فہم ہے اور ”مفتاح القرآن“ اپنی ساری خوبیوں کے باوجود عصری طبقہ کے لیے مشکل بن گئی ہے۔ تاہم طالبان قرآن اور علما و محققین کے لیے اس کا مطالعہ ناگزیر ہے۔

تفسیر ”مفتاح القرآن“ سے ہم نے یہ کچھ مثالیں اور نمونے پیش کیے ہیں اور ہمیں احساس ہے کہ قارئین جو جھل ہو جائیں گے، اسی وجہ سے انھی مثالوں پر اکتفا کر رہے ہیں، ورنہ مصنف کے اجتہادات، تفسیری روایات کی تحقیقات اور نئے نئے معانی و مفہیم کا ایک بڑا ذخیرہ ہے، جس سے یہ تفسیر مالا مال ہے۔ یہ چند مثالیں تو مشتبہ نمونہ از خروارے کی حیثیت سے نقل کر دی ہیں، ورنہ اس تفسیر میں ایسے صد ہا مقامات ہیں جہاں مفسر گرامی نے متقدمین و متاخرین کی تفسیر کو قبول نہیں کیا اور اپنی الگ ہی تشریح پیش کی ہے۔ اس سلسلہ میں انھوں نے نقل صحیح، نقد حدیث، درایت، عربیت کے اسلوب، نظم کلام اور قلب سلیم سے کام لیا ہے۔ تفسیر ”مفتاح القرآن“ کے اس سرسری سے مطالعہ سے صاحب تفسیر کی یہ بات مبرہن ہو کر سامنے آتی ہے کہ ”لیکن متقدمین و متاخرین کی ان تمام قابل قدر و مستحق احترام مساعی کے باوجود یہ خیال کر لینا مناسب نہ ہو گا کہ قرآن کریم کے متعلق ترجمہ و تفسیر کا رد و یاعربی یا کسی بھی زبان میں اتنا کام ہو چکا ہے کہ اب ایک نیا ترجمہ یا ایک نئی تفسیر شائع

کردینا وقت اور محنت کا صحیح مصرف نہیں ہے۔ واقعہ یہ ہے کہ جو کچھ ہوا ہے، وہ بہت کم اور ناکافی ہے۔ اس بارے میں مسلسل محنت کرنے اور کوشش کرنے اور کرتے رہنے کی ضرورت ہے۔^{۲۸}

مقالہ نگار کے نزدیک اس تفسیر میں بعض کم زور پہلو بھی ہیں۔ مثال کے طور پر:

۱۔ تفسیر میں شروع کے حصوں میں بہت اطناب و تفصیل ہے، جو بعض اوقات قاری کو اکتاہٹ میں مبتلا کر دیتی ہے۔

۲۔ اکثر آیات کی نحوی و صرفی ترکیب کی گئی ہے، جو ظاہر ہے کہ صرف عربی داں حضرات کے کام کی ہی ہو سکتی ہے۔ زیادہ مناسب یہ ہوتا کہ متن تفسیر کے بجائے حاشیہ لگا کر ان میں یہ کام کیا جاتا تاکہ عام قاری اپنا تسلسل برقرار رکھتا اور جس کو دل چسپی ہوتی، وہ حاشیہ کو دیکھ لیتا۔

۳۔ اکثر ایسا ہوا ہے کہ مؤلف نے تفسیری روایات کی تحقیق و تنقیح میں بھی بہت اطناب و تفصیل سے کام لیا ہے۔ مثال کے طور پر قرآن میں اہل بیت کون ہیں؟ اس کی تفصیل میں انھوں نے ان تمام روایات پر کلام کیا ہے جو تفسیر و حدیث کی کتابوں میں مروی ہیں اور حضرات علی، فاطمہ و حسن و حسین کو بھی اہل بیت میں شامل کرتی ہیں۔^{۲۹}

راقم خاک سار کے نزدیک اس تفسیر کی بڑی خوبی یہ ہے کہ وہ صرف قرآن کو محور بناتی ہے۔ صحیح حدیث کو اس کی تشریح سمجھتی ہے، باقی چیزوں اور دوسرے علوم کو اس میں زبردستی نہیں گھسیڑا گیا ہے۔ اس میں نہ بہت زیادہ فقہی مباحث ہیں، نہ ہی وہ کلامی مباحث سے بوجھل ہے اور نہ اس میں بے جا صوفیانہ و عارفانہ نکتہ طرازی کی گئی ہے۔ نہ اس میں فلسفہ و منطق یا جدید سائنس کی معلومات بھردی گئی ہیں، بلکہ مصنف نے قرآن سے جو سمجھا ہے، اسی کو لکھ دیا ہے۔ البتہ جو لکھا ہے، وہ خوب چھان پھٹک کر اور تحقیق و تفتیش کے بعد لکھا ہے۔ نیز اس کی زبان بڑی دل آویز، رواں، سادہ اور دل کش ہے۔

اس سرسری سے مطالعہ سے یہ بات بھی واضح ہے کہ تفسیر ”مفتاح القرآن“ ایک جلیل القدر علمی تفسیر ہے، بلاشبہ اس میں ظاہر کی گئی بہت سی رایوں سے اختلاف کیا جاسکتا ہے اور اختلاف کرنا اہل علم کا حق ہے، مگر

۲۸ علامہ میرٹھی، تفسیر مفتاح القرآن ۱/۱۴۱۔

۲۹ ملاحظہ ہو: تفسیر مفتاح القرآن، چوتھی جلد، تفسیر آیہ اہل البیت سورہ احزاب اور راقم کا مقالہ ”قرآن میں اہل البیت سے کیا مراد ہے؟“، اشراق لاہور، جنوری/فروری ۲۰۲۲ء۔

یہ ضرور ہے کہ یہ تفسیر کتاب الہی کے بہت سے معانی سے پردہ اٹھاتی، بہت سے نئے مباحث اٹھاتی اور نئے نکات بھجاتی ہے۔ قرآن کے طالبوں کے لیے اس کا مطالعہ ناگزیر ہے۔ اور بلاشبہ اس تفسیر میں مصنف نے وہی سمجھانے کی کامیاب کوشش فرمائی ہے جو آیات قرآن کا مطلب و معنی ہے۔ اور جو بات بھی لکھی ہے، نہایت تحقیق اور شرح صدر کے ساتھ لکھی ہے۔

مصنف رحمۃ اللہ علیہ نے اپنی تفسیر ”جلا لین“ کے طرز پر لکھی تھی، یعنی پہلے ایک آیت ذکر کرتے، پھر اس کا ترجمہ اور تفسیر بھی ساتھ ساتھ کر دیتے۔ عصر حاضر کے مذاق علمی کو سامنے رکھتے ہوئے خاک سار مقالہ نگار نے اس کو نئے سرے سے ترتیب دیا ہے۔ اب اس میں یہ ترتیب اختیار کی گئی ہے کہ پہلے ایک رکوع متن قرآن کا دیا گیا، اس کے بعد اس کا ترجمہ پھر متعلقہ آیات کی تفسیر کی گئی ہے۔ فاؤنڈیشن فار اسلامک اسٹڈیز نئی دہلی کی کوشش کر رہا ہے کہ کتاب عزیز کی اس جلیل القدر تفسیر کو جلد از جلد منظر عام پر لائے تاکہ قرآنی مطالعات و تحقیقات کا ایک نیا باب روشن ہو اور طالبان قرآن ایک نئی روشنی میں اپنا سفر طے کریں۔

